

፩ ሰንበት ዘአስተምህሮ

ኅዳር 10 2010 ዓ.ም.(11/19/2017)

አምላክ ክንፍርዮ ዝሃበና ጸጋ አሎ

መዝሙር፡ ኢተዘኪሮ አበሳ ዚአነ ኢጋደገነ ፍጹመ ንማስን ።

ንባባት፡ 1ተሰ 5:1-6፥ 1ዮሐ 5:13-ፍ፥ ግ.ሐ.13:38-43፥ ማቴ 25:14-30

ምስባክ፡ “እትዝክር ለነ አበሳነ ዘትካት። ፍጡነ ይርከበነ ሣህልክ እግዚአ። እስመ ተመንደብነ ፈድፋደ”። “ንዝሓለፈ በደልና አይትቐጽጸረልና፤ ቀልጢፍካ ምሕረት ግበረልና፤ ከመይ ተስፋ ቆረጽና አሎና”። መዝ 79:8 (ቅዳሴ ዘእግዚእነ፤ ነአኩተከ)።

ካብ ኅዳር 7 ክሳብ 7 ታሕሣሥ ወይ 13 ዘሎ ጊዜ ዘአስተምህሮ ይብሃል። አብ ቀዳማይ ሶምን ናይ አምላክ ሕያውነት፣ ትዕግስቲ፣ ክብርን ምስጋናን ነቕርብ። ሎሚ ቀዳማይ ሰንበት ዘአስተምህሮ ዘኪርና አሎና። ዘአስተምህሮ ሓምሽተ ሰናብቲ ዝሓዘ እዩ። አብዚ ሓምሽተ ሰናብቲ ናይ ጎይታናን መድኃኒናን ኢየሱስ ክርስቶስ ትምህርትን ዝገበሮ ናይ ምሕረት ሥራሕን ክነስተንትን የዘኻኸረና። “አበሳና አይዘከረን (ዘኸታማት ክንከውን አይሓደገናን) ክንጠፍእ አይሓደገናን፤ ሕያዋይ እግዚአብሔር፣ ሙሴ ንህዝቢ ሰንበት ብሓቂ ከኸብሩ አዘዘም” እናበለ መዝሙር ናይ ሎሚ ናይ አምላክ ቅሩቡነት ንደቂ ሰባት ይነግረና። ኢየሱስ ንደቂ ሰባት ቃል ሃይማኖት የስምዖም ነበረ፣ ኩሉ መገዲ ድሕነት ነገሮም፣ ኮይኑ ግን ሰባት ልዩም አይከፈቱሉን ርሓቐዎ፣ እኳ ድኡ አብ መጨረሻታ ቀተልዎ። ሎሚ ነፍስ ወከፍና ተቐበልቲ ቃል አምላክ ክንከውን ዕዳማት ኢና። ንመገዲ አምላክ ክንፈልጥ እሞ አብ ጉዕዞ ድሕነት ክንጸንዕ።

ንባባትና አብ ፍቕሪ አምላክን ብጻይናን ዝተመሰረ ሕይወት ክነብር ይነግረና። አብ ዝሓለፈ ሰንበት ናይ ዓሰርተ ደናግል ምሳሌ ሰሚዕና በዚ ኸአ ኩሉ ጊዜ ስንድዋት ኮና ክንጸንዕ ከም ዝግባእ አስተንቲና ናይ ሎሚ ሰንበት ከአ ክንቀራረበሉ ዘሎና ነገራት ኢና ክነስተንትን።

ቀዳመይቲ ንባብ ካብ 1ተሰሎ 5:1-6 ዝተነበት መዓልቲ አምላክ ከም ሰራቂ ብዝያዳ ብዘይተጸበናዮ ከይተሰናዶና ከሎና ከም ትመጽእ ይነግር። ንሕና ናይ ለይትን ጸልማትን አይ ኮናን፣ እምብእር ንንቃሕ ገዛእ ርእሰናውን ንግታእ ደአ እምበር ከምቶም ካልኦት ደቀስቲ አይንኹን ይብል። እሞ ነቐሕና ከሎና ቅድሚ ምምጻእ ጎይታ እንታይ እና ገበርና ንጽናሕ?

አብ መጽሓፍ ምሳሌ 31:10-31 ዘሎ እንተ አንብብና ከመይ ኢልና ክንሰናዶ ክንጸንዕ ከም ዘሎና ክገልጽ እንከሎ ከምታ ሕያወይትን እምንትን ንሰብአዩ እትጽበሰይቲ ኮና ክንጽብ ይነግር። እታ ለባም ሰበይቲ ይብል መጽሓፍ ምሳሌ አዝያ ኻብ ክቡር ዕንቁ ትኸብር፣ ንሳ ጸዕራም ሰርሕተኛ ብዝያዳ ንስድርአ እያ፣ ንሽጉራት ኢዳ ትዝርግሓሎም፣ ንጽጉማት ከአ ብልግሲ ትረድኡም፣ ክብራ አብ ጽባቕኡን ውቃቤአን አይ ኮነንን አብ ልቦናእ እዩ፣ እዚ ማለት ከአ አብ ሕይወት ብዝያዳ ቀዳመንት ዝውሃቦ እንታይ ምጳኑ አጸቢቓ ትፈልጥ። እዚ አብ መጽሓፍ ምሳሌ እንንብቦ ነቲ ነፍስወከፍና ከም ሰብ መጠን ምሳን ምስ ዝነብሩን ምስ አምላክ ክህልወና ዝግብኡ አፍልጦን ርድኢትን ክንሓስበሉ ከምኡ ንሰብን አምላክን ክነሓጉስ ኩሉ ጊዜ ነቂሕና ሕይወትና ክንመርሕ ይነግረና።

ናይ ሎሚ ወንጌል ዘንብብናዮ ናይ መጨረሻ ዕለታዊ ግብርና ኣብ እንታይ ዘተኮረ ኸኸውን ከም ዘለዎ ይነግረና። ምሳሌ ምክሊት እዩ። ሓደ ምክልት ብዙሕ ገንዘብ ኣሸሓት ደላራት ብናይ ሎሚ ኣቆጻጽራ እዩ። ኣብዚ ምሳሌ እንርእዮ ኣብ መንጎ ትንሣኤን ዳግማይ ምጽኣትን ዘሎ ጊዜ ከመይ ኢልና ክነብር ከም ዘሎና ምኽሪ ዝህብ እዩ። ነቲ ጎይታ ብእምነት ዝሃበና ነገራት ብሓላናነት ክንጥቀመሉ እናጸውዕ ኣብ ቅድሚኡ ኣብ ዝቐረብናሉ ኣፍሪና ክንጸንሕ እሞ ጽቡቕ ጸብጻብ ክንገብር ዝመክር እዩ።

ኣብቲ ምሳሌ ሓደ ሰብ ገንዘቡ ብእምነት ከፍርዮሉ ይኸእሉ እዮም ንዘበሎም ኣብ መጨረሻ ከምቲ ዝደልዮ ንርእሶምን ንኣኡ ከፍርዮ ከከም ዓቕሞም ሂብዎም ገሹ። ሓደ ዓይነት ወይ ብዝሒ ኣይሃቦምን ኣብዚ እንርእዮ ዝተፈላለዩ ክእለትን ዓቕምን ከም ዝነበሮም ዝሕብር እዩ። መጠን ዝተፈላለዩ ብዝሒ ዝተሃህብዎ መጠኑ ዝተፈላለዩ ኣፍርዮም ክጸንሑ እዩ እቲ ትጽቢት። ኣብዚ ኣብ ነገራትዎም ኣይ ኮኑን ዝወዳደሩ ነፍሲ ወከፍ ምስ ገዛእ ርእሱ እዩ ዝወዳደር።

እቶም ክልተ ቀዳሞት ሓደ ሓምሽተ እቲ ካልኣይ ከኣ ክልተ ምክሊት ተቐቢሎም ክነግዱ ኸይደም ነፍስ ወከፍም ከኣ ዕጽፊ ኣፍርዮም ተመልሱ። እታ ሳልሳይ እቲ ዝወሓደ ዝተቐበለ ከይዱ ምድሪ ኸሚቲ ወርቂ ጎይትኡ ኣብ ክንዲ ዘፍርዮላ ሓብኦ።

ኣብዚ ብፍሉይ ክንርድኦ ዘሎና ኣብቲ ብግሪኽ ዝተጻሕፈ ነዚ ኸሰበ ረብሐ ዝብል ቃል ክጥቀም እንከሎ እምነታዊ ምስጢር ከም ዘልኦ ገሩ ክንደይ ኣብ እምነት ከም ዝመለሰ ወይ ዘፍረየ እዩ ዘስምዕ። ኣብዚ ምሳሌ እምብኣር እቲ መኸሰብ ወይ ረብሓ ተባሂሉ ዘሎ ምስ ደላር ወይ ጥሪ ገንዘብ ወላ ሓንቲ ርክብ የብሉን። እቲ ብዓል ሓንቲ ቀቢሩ ሓቢኡ ዘቐመጠ ንርእሱ ኣይተጠቐመ ካልኣት ከም ዝጥቀሙላ ኣይ ገበረ በዚ ተፈሪዱ።

ማቴዎስ ፍሉይ ትርጉምን ርድኢትን ክህልወና ኢሉ ድኅሪ ነዊኅ እዋን እናበለ ይገልጽ እዚ ማለት ከኣ ነቲ ነዊኅ እዋን ኣብ መንጎ ትንሣኤ ክርስቶስን ዳግማይ ምጽኣቱ እንደገና እቲ ዋና ተመሊሱ ንኣገልግልቱ ዝኾና በቲ ዝሃበና ኩሉ ጸብጻብ ክሓተና ምጂኑ ክገልጽ ኢሉ እዩ። በቶም ኸልተ ቀዳሞት በቲ ዝተሃህቦም ዕጽፍን ዝያዳ ብምፍራይ ዘርኣይዎ እምነትን ብመጠኑ ክርኣ እንከሎ ውሑድ እንከሎ ብዝወሰድዎ ዘየማትእ ቆራጽ ውሳኔ ስለ ዘፍረዩ ሕጂ እውን ንዘበሑ ዕዮ ክዓዩ እናነአደ ይህቦም። ናብ ሓጎስ ጎይታ ማለት መንግስቲ ኣምላኽ ክኣትዉ ይዕደሙ።

እቲ ሳልሳይ ሰብኣይ ኣብ ቅድሚ ጎይትኡ ብሕፍረት ተዋሒጡ ዝብሎ ጠፊእዎ ዝተሃህቦ ሓንቲ ምክሊት ከየፍረየ ከምዘላታ እንከላ ሒዙ ቀሪቡ። ዝገደገ ነቲ ምኽንያት ዘይመፈረይኡ ኣብ ጎይትኡ እናገበረ ጎይታይ ዘይዘራእካዮ እትዓጽድ ዘይበተንካዮውን እትእክብ ጨካን ሰብኣይ ምኽንያካ እፈልጠካ እየ። ስለዚ ፈሪህ ኸድኩ ነቲ መእክሊትካ ድማ ኣብ ምድሪ ሓባእክዎ ሕጂ ኸኣ እንሆ ገንዘብካ እናበለ ንሕመቕ እውን ክእመን ከይ ክኣለ ሓንቲ ምእክሊት ዝተሃህቦቶ ኣብ ዋንኣ መሊሰዋ። እቲ ጎይታ ብዘይመጠን ተቐጢቡ ይብለና ማቴዎስ ወንጌላዊ ምኽንያቱ መጀመርያ ገንዘብይ ኣብ ባንክ መቐመጥክዎ ሽዑ መፍረየለይ ንስኻ ግን ሓንቲ ከምዘየፍሪ ገርካዮ ከምኡ ኣነ ጨካን ምጂነይ እትፈልጥ እንተ ኾንካ ስለምንታይ ዘየፍረኻ እናበለ ሓቲትዎ። ነዚ ምስቲ ኣብ ዮሐ 15:6 እነንብቦ ክነናጸጽ ንኸእል ማለት ኣባይ ዘይነብር ዘበለ ኸም ጨንፈር ንወግኢ ተደርብዮ ይነቅጽ ኣኪቦም ድማ ናብ ሓዊ ይድርብይዎ እሞ ይነድድ ንዝብል ከዘኸክር ይኸእል። ከምኡ እዚ ንነፍስወከፍ ክርስትያን ብፍላይ ነቶም እሙናትን ውፉያትን ዝመስሉ ግን ኣብ ሕይወት ቤተ ክርስትያን ከምኡ ኣብ ስብከተ ወንጌል ወላ ሓንቲ ኣበርክቶ ዘይገብሩ እዩ ዘስምዕ። እምነት ክርስትናና ዝሓተና ኣለዎ ነቲ ኣምላኽ ብነጻ ዝሃበና ጸጋ ኣፍሪና ክንክእል ከም ዘሎና ፈሊጥና ኣብ ግራት ኣምላኽ ብምሉእ እምነት እጃምና ክነበርክት።

ሓደ William Barclay ዝተባህለ ኣንግሊካዊ ተሎጋዊ ብዘይመጠን ጠቓሚ ዝኾነኣርባዕተ ነጥብታት ካብዚ ዝሰማዕናዮ ወንጌል ይነግር።

- **አምላኽ ንነፍስወከፍ ሰብ ፍሉይ ህያብ ይህብ።** ብተፈጥሮና ኩሉ ጊዜ ንዘሎና ምስ ካልኣት ክነወዳድር ኢና እንርከብ እንተ ኾነ ዘሎ ቍጽርን ዓይነትን ኣገዳሲ ኣይኮነን። እንሕተቶ ነቲ ብፍሉይ ተዋሂብና ዘሎ ብምልኡ ኣብ ጥቕሚ መላእ ማሕበር ክነውዕሎ እዩ። ነፍስወከፍ ኣባል ማሕበር ከምዚ እንተ ገበረ እቲ ማሕበር ይድንፍዕ ይህብትምን።
- **ተልእኮና ስራሕና ጌና ኣይተወደአን።** እቶም ክልተ ቀዳሞት ዘፍረይዎ ምስ ኣቕረቡ ከዕርፉ ኮፍ ክብሉ ኣይተነግሮምን። እሙናት ኮይኖም ስለ ዝተረኽቡ እንደገና ዝዓበዩን ዝኸበደን ሓላፍነት ተዋሂቦም። ንዘለዎ ዘበለ ኹሉ ይህብዎ ይውስኽዎ እውን።
- **እቲ ክቕጻዕ ዘለዎ እቲ ሓንቲ ዘየፍሪ እዩ።** እቲ ብዓል ሓንቲ ምክሊት ኣየጥፍአን፣ ሓንቲ ኣይገበረላን ኣይተጠቐመላን። ምናልባት ፈቲኑ ዘይተዓወተ እንተ ዝኸውን ምተደንገጸሉን ምተማሕረን (ነቲ ጎይታ ጩካን ምዃንካ ክብል እንከሎ ምስ ከምዚ ዝበለ ሰብ ገለ ክትገብር ኣሎካ እዩ ዘስምዕ ልክዕ ከምኡ ዝበለ ርድኢት ኣብቲ ፈቃርን ርሕሩሕን ዝኾነ ኣምላኽ ክህልወና ይግባእ) ነሩ። ወላ እቲ ብዓል ሓንቲ ምክሊት ዝክአሎ ንዕብዮት ካልኣት ከበርክት ኣለዎ። ቀለዓለም ዘይብሉ መጠንቀቕታ እዩ ማለት እቶም ክፉእ ግብሪ ኃጢአት ዝገበሩ ጥራሕ ኣይኮኑን ዝኹነኑ እንታይ ድኣ ወላ እቶም ጽቡቕ ግብሪ ከርእዩ ዘይክእሉ ከይተረፈ ክኹነኑ እዮም። ኣብሃህላ ኣሎ ወላ ሓንቲ ኣይገበርኩን ንሓደ ካብቲ መጻወድያ ኣየውጽኦን እዩ።
- **ንዘለዎ ዘበለ ኹሉ ይህብዎ ይውስኽዎ ንዘይብሉ ግና እቲ ዘለዎ እኳ የግድፍዎ።** እዚ ቅኑዕ ኣይመስልን እዩ። ከም ንሓደ ሃብታም ክትሕግዝ ካብ ሓደ ድኻ ምስራቕ እዩ ዝመስል። ኣብዚ ኢየሱስ ዝብሎ ዘሎ እቶም ነቲ ዝተዋህቦም ብምሉእ ሕያውነት ምስ ካልኣት ከካፈልዎ ከለዉ ንርእሶም ብቐጻሊ እዮም ዝባረኹ። ብኣንጻሩ እቶም ካብ ቅንኢ ተበጊሶም ካብቲ ዘለዎም ዘየካፍሉ ካብ ፍርጎ ዝተላዕለ ኣብ ውሽጢ ቤቶም ተሸቕሪሮም ዝነብሩ ተዓኸሊሎም እዮም ዝሞቱ። እቶም ንሕይወቶም ዘድሕንዎ ከጥፍእዎ እዮም፣ እቶም ካብ ዘልኦም ምስ ካልኣት ብሕያውነት ዝካፈሉ ንርእሶም ካብ መጠን ንላዕሊ ኃብቲሞም ክረኽቡዎ እዮም። እዚ ሕጊ ወንጌል እዩ፣ ከምኡ ሕጊ ሕይወት ንብዙሓት ክንኣምኖ ከቢድ ዝኾነና።

ክትቅይር ዘይምድላይ፡

ነዛ ምሳሌ ምክሊት ካልእ ትርጉም እውን ክውሃብ ይክአል እዩ። ኣብ ሃይማኖት ገለ ሰባት ኣለዉ ዝኾነ ለውጢ ወይ ምምሕያሽ ክግበር ዘይደልዩ እንተ ተገብረ ዓቢ ዕንቅፋት ኮይኑ ወላ ክሳብ ምፍንጫል ዝበጽሑ። እዚ ኣብ ብዙሓት እምነታት ብቐጻሊ ዝርኣ ኩነት እዩ ወላ ኣብ ቤተ ክርስትያና። ኣብ ጊዜ ኢየሱስ ብዙሓት ኣክረርቲ ኣይሁድ ንሕጎምን ባህሎምን ቀጥ ኣቢሎም ይሕልዉ ነሮም፣ ንዝኾነ ለውጢ ወይ ተሓድሶ ጨሪሾም ይቋወሙ ነሮም። ኣብ ከምዚ ዝበለ ኩነት እንከለዉ ነቲ መንፈስን ርድኢትን ሕጊ ኢየሱስ ዝነግሮም ዝነበረ ይቋወሙ ነሮም። ኣብ ቤተ ክርስትያና ከምኡ ኣብ ካልኣት ኣብያተ ክርስትያን ኣብ ባህልን ስርዓትን ጥራሕ ኣትኩሮም ንለውጢ ወይ ንተሓድሶ ምስ ዘመኑ ዝኸይድ ኣገላልጻ ከእትዉ ዘይደልዩ ብዙሓት ኣለዉ። ኣብ ዝሓለፈን ኣረጋጎን ጥራሕ ኣተኩሮም ዝኾነ ለውጢ ይኣብዩ። ንመንፈስ ኣምላኽ ኣብ ባህልን

ልምድን ክቐብርዎ ይደልዩ። ንሳቶም ንኣረጊት ወይኒ ኣብ ኣረጊት ሓርቢ ወይኒ ይደልይዎ፤ እንተ ኾነ እዚ ኣይኮነን ኣብ ሕይወት ዝወስድ መገዲ።

፪ይ ጉባኤ ቫቲካን ኣብ ትምህርቱ ነዚ ዝምልስ ዓምዲ ቀሪቡ ብዙሕ ለውጥን ርድኢትን ኣተኣታትዮ ሓደ ካብቲ ትምህርቱ ቤተ ክርስቲያን ናይ እዋና ጊዜ ኣንቢባ ክትክእል ኣለዎ እናበለ ለውጢ ኣድላዩ ከምዝኾነ ኣስተምሂሩ። ለውጢ ንመሰረታዊ እምነት ዘይኮነ ነቲ ሰብ ዘእተዎ ባህልን ኣገላልጻን እምበር ንዓምዲ እምነት ኣይኮነን።

ናይ ሎሚ ቃል ኣምላኽ እምብኣር ጊዜ ወሲድና ኣብቲ ኣምላኽ ዝሃበና ክእለትን ህያባትን ክነስተገትን የዘኻኽሩና። ወላ እኳ ገለ ካባና ፍሉይ ህያባት እንተ ኣለዎም ግን ወላ ሓደ ካባና ኣይተወሃብኩን ወይ እውን ምሉእ ህያባት ኣሎኒ ክብል ዝኻእል የለን። እምብኣር ንነፍስና ክንሓትት ክንክእል ኣሎና ካብቲ ኣምላኽ ዝሃበኒ ህያባት ክንደይ ንኣገልግሎት ማሕበረይን ሕብረተሰብን ኣውዲለ ኢልና ንሕተት። እንተ ዘይኮነ ከምቲ ብዓል ሓንቲ ምክሊት ቀቢርናዮ መዓልቲ ፍርድና ንጽብ ኣሎና። ሎሚ ክንመውት እንተ ኾና እሞ ኢየሱስ ኣብ ቅድሚኡ ደው ኢልና ነቲ ዝሃብኩኻ ህያባትን ምክሊትን ከመይ ተተቓምካሉ? መንን ከመይን ንሰባት ተጠቓምካሉ? ኢሉ እንተ ዝሓተና መልስና እንታይ ምኾነ።

ጎይታና ክመጽእ እዩ፤ መዓልቲ ምጽኣቱ ከም ሰራቂ ብለይቲ እያ ስለዚ ተሰናዲና ክንጸንሖ ኣሎና። ምክሊትካ ቀቢርካዎ ወይ ኣብ ናይ ብሕትኻ ጥቕሚ ጥራሕ ኣውዲልካዎ እንተ ኾንካ ካብ ዘሎኻዮ ቀልጢፍካ ውጻእ እሞ ንመንግስቲ ኣምላኽ ዝጠቅም ስርሓላ። ኣምላኽ ብጸግኡ ኣብ ግራቱ ወፊርና በብዓቕምና ገለና 30፣ 60፣ 100 ክነፍሪ ይሓግዘና።

ኣባ ንጉሠ ፍሥሓ